



خوفِ خدا والوں کی نماز

(صفحہ: 17)

06	ہر وقت رونے والے بزرگ
08	جلد کی جلدی نماز پڑھنے سے کیا ہوتا ہے؟
14	عوام کون سے درجے کی تلاوت کریں؟
15	دو لمحے کی نماز (واقعہ)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

خوف خدا والوں کی نماز ①

دعائے عطار: یا اللہ پاک! جو کوئی 17 صفحات کا رسالہ ”خوف خدا والوں کی نماز“ پڑھ یا عن لے
اُسے اپنا حقیقی خوف عطا فرما کر اُسے ماں باپ سمیت بے حساب بخش دے۔

امین بجاہ خاتم النبیین صلی اللہ علیہ وآلہ وسلم

دُرود شریف کی فضیلت

فرمان آخری نبی صلی اللہ علیہ وآلہ وسلم: بروز قیامت لوگوں میں سے میرے قریب تر وہ

ہو گا جس نے دنیا میں مجھ پر زیادہ دُرودِ پاک پڑھے ہوں گے۔ (ترمذی، 27/2، حدیث: 484)

صَلُّوا عَلَيَّ الْحَبِيبِ ﷺ صَلَّى اللَّهُ عَلَيَّ مُحَمَّدٍ

شیطان کے تین ہتھیار (واقعہ)

تابعی بزرگ حضرت وہب بن مُثَنِّہ رحمۃ اللہ علیہ فرماتے ہیں: بنی اسرائیل کے ایک
بزرگ رحمۃ اللہ علیہ کو شیطان نے بہکانے کی کافی کوشش کی لیکن کامیاب نہ ہوا۔ ایک دن وہ
بزرگ کسی ضرورت کی خاطر نکلے تو شیطان بھی ساتھ ہولیا، اُس نے خواہشات اور غصے کے
ذریعے دَرغلانا چاہا، لیکن کچھ نہ ہوا، پھر خوف زدہ کرنے کیلئے اُس نے پہاڑ سے ایک چٹان
لُٹھکا دی، بزرگ نے اللہ کا ذکر شروع کر دیا تو وہ چٹان دُور چلی گئی، پھر ڈرانے کیلئے اس نے
شیر اور دیگر درندوں کی سی شکل بنائی، انہوں نے پھر ذکرِ الہی سے کام لیا اور اس کی پروا
نہ کی، جب بزرگ نے نماز شروع کی تو شیطان سانپ کی شکل میں ان کے قدموں سے ہوتا ہوا

①... یہ مضمون امیر اہل سنت و امت بزرگ مہم العالیہ کی کتاب ”فیضانِ نماز“ صفحہ 355 تا 362 اور 367 تا 374 سے لیا گیا ہے۔

جسم سے لپٹ گیا، حتیٰ کہ سر تک پہنچ گیا، جب انہوں نے سجدہ کرنا چاہا تو وہ اُن کے چہرے سے لپٹ گیا، جب بزرگ نے سجدے کے لیے سر مبارک رکھا تو سانپ نے منہ کھولا تاکہ ان کے سر کو نگل لے، بزرگ نے اُسے ہٹا کر زمین پر سجدہ فرمایا، جب نماز مکمل کر لی تو آگے چل پڑے۔ شیطان کھل کر سامنے آ گیا اور کہنے لگا: میں نے آپ کو بہکانے کی بڑی کوششیں کیں لیکن کامیاب نہ ہو سکا، میں آپ سے دوستی کرنا چاہتا ہوں، آئندہ آپ کو کبھی بھی نہیں بہکاؤں گا۔ بزرگ نے فرمایا: تو نے آج مجھے ڈرانے کی بہت کوشش کی لیکن بحمدِ اللہ میں نہیں ڈرا، مجھے تیری دوستی کی کوئی ضرورت نہیں۔ شیطان بولا: کیا آپ مجھ سے اپنے گھروالوں کے حالات نہیں پوچھیں گے کہ آپ کی غیر موجودگی میں اُن پر کیا گزری! بزرگ بولے: میں ان سے پہلے ہی مر چکا ہوں (یعنی مجھے ان کے بارے میں تجھ سے پوچھنے کی کوئی ضرورت ہی نہیں)، وہ بولا: کیا آپ یہ نہیں پوچھیں گے کہ میں لوگوں کو کیسے بہکاتا ہوں! فرمایا: ہاں یہ بتادے۔ شیطان بولا: تین چیزوں کے ذریعے بہکاتا ہوں: (1) بخل (2) غصہ اور (3) نشہ۔ انسان جب بخل میں مبتلا ہو جاتا ہے تو میں اس کا مال اُس کی نظر میں کم دکھانا شروع کر دیتا ہوں، یوں (اپنا مال بڑھائے چلے جانے کی ہوس میں) وہ اپنے مال کے شرعی حقوق ادا کرنے سے رُک جاتا بلکہ پرانے مال میں رغبت کرنے لگ جاتا ہے۔ اور جب انسان غصے میں آتا ہے تو میں اس سے یوں کھیلتا ہوں جیسے بچے گیند (Ball) سے۔ اگرچہ (وہ اتنا نیک ہو کہ) اپنی دُعا سے مُردے زندہ کر دے تب بھی میں اُس غصیلے آدمی سے مایوس نہیں ہوتا، کیونکہ کبھی نہ کبھی وہ غصے میں بے قابو ہو کر کوئی ایسا جملہ بک دے گا جس سے اس کی آخرت تباہ ہو جائے گی۔ اور جب انسان نشہ کرنے لگ جائے تو میں اُسے اپنی مرضی سے جس بُرائی کی جانب چاہتا

ہوں اس طرح کھینچ کر لے جاتا ہوں جس طرح بکری کو کان پکڑ کر لے جایا جاتا ہے۔

(تنبیہ الغافلین، ص 110 ملخصاً)

اے عاشقانِ رسول! اس واقعے سے معلوم ہوا کہ شیطان بندے کو ہر ممکن صورت میں عبادت سے روکنے کی کوشش کرتا ہے مگر نیک اور مخلص بندے اللہ کریم کی مدد سے اُس کے چُنکُل میں پھنسنے سے بچ جاتے ہیں۔ یہ بھی پتا چلا کہ نُجُل، غصّہ اور نشہ شیطان کے تین بدترین ہتھیار ہیں جن سے وہ لوگوں کو برباد کرنے کی کوششیں کرتا ہے، ہر مسلمان کو چاہئے کہ شیطان کے ان ہتھیاروں کو ناکام بنا دے۔

کمر توڑی ہے عَضِیٰل نے دَبَا یَا نَفْسِ و شَیْطَانِ نَے

نہ کرنا حَشْر میں زسوا میرا رکھنا بَہْرَم مَوَلٰی

(وسائلِ بخشش، ص 97)

صَلُّوْا عَلٰی الْحَبِیْب ❀❀❀ صَلَّى اللهُ عَلٰی مُحَمَّدٍ

کاش! روتے روتے نماز پڑھنا نصیب ہو

نماز کی تکبیر تحریمہ کے لیے ہاتھ اٹھاتے وقت کاش! یہ تصور ہو کہ میں گویا اللہ پاک کو دیکھ رہا ہوں۔ یا کم از کم یہ خیال پیدا ہو جائے کہ اللہ پاک مجھے دیکھ رہا ہے اور میں ایک لمحے کے لیے بھی اُس سے اونچھل (یعنی چھپا ہوا) نہیں ہوں۔ رہے نصیب! حالتِ قیام میں سرِ ندامت سے جُھکا ہو، کندھے ہیبت سے تھر تھرا رہے ہوں، چہرہ خوف سے زرد ہو، دل میں خُشوع کی کیفیت ہو اور اعضا سے اس کا اظہار ہو رہا ہو نیز آنکھوں سے آنسو رواں ہوں اور رُکوع و سُجود میں اُس کی عظمت پیشِ نظر ہو نیز سجدے میں یہ یقین بھی ہو کہ میں اس وقت اللہ پاک کے بہت زیادہ قریب ہوں، جیسا کہ فرمانِ مصطفیٰ صلی اللہ علیہ وآلہ وسلم ہے: ”بندہ اللہ پاک سے سب سے زیادہ قریب سجدے کی حالت میں ہوتا ہے۔“ (مسلم، ص 198، حدیث: 1083)

لیکن یہ تمام کیفیات اُس صورت میں پیدا ہوں گی جبکہ دل دُنیاوی آلائشوں (یعنی گندگیوں) سے پاک و صاف ہوگا، دل میں یہ خیال کہ اللہ کریم دیکھ رہا ہے اور جواب دینے کیلئے اس کے سامنے پیشی کا احساس ہو اور ذہن میں آخرت کی فکر رچی بسی ہو۔

مبارک سینہ ہانڈی کی طرح جوش مارتا

سُرکارِ نامدار، مدینے کے تاجدارِ صلی اللہ علیہ والہ وسلم جب نماز ادا فرماتے تو آپ کا سینہ مبارک ہانڈی کی طرح جوش مارتا تھا۔ (مسند امام احمد، 5/501، حدیث: 16326)

رنگ زرد پڑ جاتا (واقعہ)

نواسہ رسول، امامِ عالی مقام، حضرت سیدنا امام حسین رضی اللہ عنہ کے شہزادے حضرت سیدنا امام زین العابدین رحمۃ اللہ علیہ جب وضو کرتے تو رنگ مبارک زرد (یعنی پیلا) ہو جاتا۔ گھر والوں نے پوچھا: وضو کے وقت آپ کو یہ کیا ہو جاتا ہے؟ ارشاد فرمایا: ”تمہیں کیا معلوم میں کس کی بارگاہِ عالی میں کھڑا ہونے والا ہوں!“ (الزہد امام احمد، ص 363، حدیث: 2138)

مولیٰ علی پر کچھبی طاری ہو جاتی (واقعہ)

نماز کا جب وقت آتا تو مسلمانوں کے چوتھے خلیفہ، حضرت علی المرتضیٰ، شیرِ خدا رضی اللہ عنہ پر کچھبی طاری ہو جاتی اور چہرے کا رنگ بدل جاتا، عرض کی جاتی: یا اُمَیْرَ الْمُؤْمِنِیْنَ! کیا ہوا ہے؟ فرماتے: اُس امانت کے ادا کرنے کا وقت آ گیا ہے جسے اللہ ربُّ الْعَزْمَتِ نے زمین و آسمان اور پہاڑوں پر پیش کیا تو انہوں نے اسے اٹھانے سے انکار کر دیا اور ڈر گئے جبکہ میں (یعنی آدمی) نے اسے اٹھالیا۔ (احیاء العلوم، 1/206)

حضرت یحییٰ بہت زیادہ روتے تھے

اللہ پاک کے سچے نبی، نبی ابنِ نبی حضرت یحییٰ بن زکریا علیہما السلام جب نماز کے لئے

کھڑے ہوتے تو (خوفِ خدا سے) اس قدر روتے کہ درخت اور مٹی کے ڈھیلے (یعنی ڈالے۔ ٹکڑے) بھی ساتھ رونے لگتے۔ حضرت یحییٰ علیہ السلام اسی طرح مسلسل آنسو بہاتے رہتے تھے، یہاں تک کہ آنسوؤں کے سبب آپ کے زخما مبارک (یعنی گالوں) پر زخم ہو گئے، آپ کی امی جان رحمۃ اللہ علیہا زخموں پر اونی پٹیاں چپٹا دیا کرتی تھیں، اس کے باوجود جب آپ دوبارہ نماز کے لئے کھڑے ہوتے تو پھر رونا شروع کر دیتے، جس کے نتیجے میں وہ اونی پٹیاں بھیگ جاتیں۔ جب امی جان انہیں خشک کرنے کے لئے نچوڑتیں اور آپ اپنے آنسوؤں کا پانی امی جان کے بازو پر گرتا دیکھتے تو بارگاہِ الہی میں عرض کرتے: ”اے اللہ کریم! یہ میرے آنسو ہیں، یہ میری امی جان ہیں اور میں تیرا بندہ ہوں جبکہ تو سب سے زیادہ رحم فرمانے والا ہے۔“ (احیاء العلوم، 4/225 طحاوی)

فاروقِ اعظم کے رونے کی آواز (واقعہ)

حضرت عبد اللہ بن عمر رضی اللہ عنہما فرماتے ہیں کہ میں نے امیر المؤمنین حضرت عمر فاروقِ اعظم رضی اللہ عنہ کے پیچھے نماز پڑھی، میں نے تین صفوں کے پیچھے سے آپ کے رونے کی آواز سنی۔ (حلیۃ الاولیاء، 1/88، حدیث: 134)

جہنم کا نقشہ کھینچ جاتا (واقعہ)

حضرت بشر بن حسین رحمۃ اللہ علیہ فرماتے ہیں: میں نے حضرت سعید بن عبد العزیز رحمۃ اللہ علیہ کو جب بھی فرض نماز میں کھڑا دیکھا تو آپ کے آنسو داڑھی مبارک پر بہتے ہوئے دیکھے۔ حضرت اسحاق بن ابراہیم رحمۃ اللہ علیہ فرماتے ہیں: میں حضرت سعید بن عبد العزیز رحمۃ اللہ علیہ کو قبلہ رخ نماز پڑھتے دیکھا کرتا اور چٹائی پر آپ کے آنسوؤں کے رگرنے کی آواز سنا کرتا۔ حضرت ابو عبد الرحمن اسدی رحمۃ اللہ علیہ فرماتے ہیں: میں نے حضرت

سعید بن عبد العزیز رحمۃ اللہ علیہ سے عرض کیا: اے ابو محمد! آپ نماز میں روتے کیوں ہیں؟ پوچھا: اے بھتیجے! یہ بات کیوں پوچھ رہے ہو؟ میں نے عرض کی: شاید اس سے اللہ پاک مجھے فائدہ پہنچائے، ارشاد فرمایا: میں جب بھی نماز کے لیے کھڑا ہونے لگتا ہوں تو جہنم کا نقشہ میرے سامنے کھینچ جاتا ہے۔ (تاریخ ابن عساکر، 2/203)

ہر وقت رونے والے بزرگ

حضرت سفیان رحمۃ اللہ علیہ فرماتے ہیں کہ حضرت سعید بن سائب طائفی رحمۃ اللہ علیہ کے آنسو قریب قریب تھمتے ہی نہ تھے، ہر وقت روتے ہوئے نظر آتے تھے۔ نماز ادا کرتے تو روتے روتے، طواف کرتے تو روتے روتے، بیٹھے ہوئے دیکھ کر قرآن کریم پڑھتے تو روتے روتے، میری آپ سے جب راستے میں ملاقات ہوتی تب بھی رورہے ہوتے۔ ایک شخص نے آپ کو ہر وقت روتے رہنے پر ملامت کی (یعنی برا بھلا کہا) تو رو دیے اور (بطور عاجزی) فرمانے لگے: تمہیں (میرے رونے پر نہیں بلکہ) میری خطاؤں اور زیادتیوں پر ملامت کرنی چاہیے کہ یہ دونوں (یعنی خطائیں اور زیادتیاں) مجھ پر غالب آچکی ہیں۔ اُس شخص نے جب یہ سنا تو آپ کو چھوڑ کر چلا گیا۔ (موسوع ابن ابی الدنیا، 3/215، رقم: 242)

نماز میں رونے کا شرعی مسئلہ

نماز کے دوران درد یا مصیبت کی وجہ سے یہ الفاظ آہ، اُوہ، اُف، تُف نکل گئے یا آواز سے رونے میں حروف پیدا ہو گئے، نماز فاسد ہو گئی، اگر رونے میں صرف آنسو نکلے آواز و حروف نہیں نکلے تو حرج نہیں۔ (فتاویٰ ہندیہ، 1/101۔ رد المحتار، 2/455) اگر نماز میں امام کے پڑھنے کی آواز پر رونے لگا اور ”ارے“، ”نعم“، ”ہاں“ زبان سے جاری ہو گیا تو کوئی حرج نہیں کہ یہ خشوع کے باعث ہے اور اگر امام کی خوش الحانی کے سبب یہ الفاظ کہے تو نماز ٹوٹ گئی۔ (در مختار و رد المحتار، 2/456)

تو ڈر اپنا عنایت کر رہیں اس ڈر سے آنکھیں تر
مٹا خوفِ جہاں دل سے مٹا دُنیا کا غم موٹی
(وسائلِ بخشش، ص 98)

صَلُّوا عَلَى الْحَبِيبِ ﷺ صَلَّى اللَّهُ عَلَى مُحَمَّدٍ

نماز میں جو کچھ پڑھتے ہیں اُس کے معنی یاد ہوں

خُشوع حاصل ہونے کیلئے نماز میں پڑھی جانے والی سورتوں اور اذکارِ نماز مثلاً ثناء، سورۃ فاتحہ، رُکوع اور سجدے کی تسبیحات و دُرود شریف وغیرہ کے معانی معلوم ہوں تاکہ پتا چلے کہ اپنے پروردگار سے کیا عرض کر رہے ہیں۔ آیات و دُعائوں کے معانی اگر ذہن میں موجود ہوں گے تو خیالات قابو میں رہ سکیں گے اور ان ثناء اللہ پورے طور پر خُشوع و خُضوع سے نماز ادا کرنے کی سعادت نصیب ہوگی۔

دائیں بائیں کون ہے اس کا ہوش نہ ہو

حضرت حکم رحمۃ اللہ علیہ فرماتے ہیں: یہ بات نماز کے پورے ہونے سے ہے کہ تمہیں

معلوم نہ ہو تمہارے دائیں بائیں کون ہے۔ (مصنف ابن ابی شیبہ، 1/492، حدیث: 15)

صحابی ابنِ صحابی حضرت عبد اللہ بن عباس رضی اللہ عنہما فرماتے ہیں: نماز میں خُشوع یہ ہے کہ نمازی اپنے دائیں بائیں شخص کو نہ پہچانے۔ تابعی بزرگ حضرت سعید بن جبیر رحمۃ اللہ علیہ فرماتے ہیں: ”جب سے میں نے حضرت عبد اللہ بن عباس رضی اللہ عنہما کا یہ فرمان سنا ہے، چالیس سال ہونے کو ہیں میں نے نماز میں اپنے دائیں بائیں شخص کو نہیں پہچانا۔“

(اتحاف السادة المتقين، 3/181)

نمازوں میں ایسا نما یا الہی نہ پاؤں میں اپنا پتا یا الہی

صَلُّوا عَلَى الْحَبِيبِ ﷺ صَلَّى اللَّهُ عَلَى مُحَمَّدٍ

جلد جلد پڑھنے سے نماز کی رُوح چلی جاتی ہے

رُکوع، سجدہ، قنوت اور جلسہ وغیرہ اطمینان سے ادا نہ کئے گئے تو کسی صورت میں خشوع و خضوع پیدا نہیں ہو سکتا کیونکہ جلد بازی سے نماز کی رُوح چلی جاتی ہے۔

نماز ادا کرنے میں جلد بازی

افسوس! فی زمانہ مسلمانوں کی بہت کم تعداد نماز پڑھتی ہے اور جو پڑھتے ہیں ان میں سے بھی بعض لوگ جلد بازی کی وجہ سے بارہا اپنی نمازیں ہی برباد کر بیٹھتے ہیں۔ جلد بازی میں غلط نماز پڑھنے والے کو نماز کا چور قرار دیا گیا ہے۔ اللہ پاک کے آخری نبی صلی اللہ علیہ وآلہ وسلم کا فرمانِ عالیشان ہے: ”لوگوں میں سب سے بدتر چور وہ ہے جو اپنی نماز میں چوری کرتا ہے۔“ صحابہ کرام علیہم الرضوان نے عرض کی: ”یا رسول اللہ صلی اللہ علیہ وآلہ وسلم! کوئی شخص اپنی نماز میں کس طرح چوری کر سکتا ہے؟“ تو آپ صلی اللہ علیہ وآلہ وسلم نے ارشاد فرمایا: ”وہ اس کے رُکوع و سجدہ پورے نہیں کرتا۔“ یا ارشاد فرمایا: ”وہ رُکوع و سجدہ میں اپنی پیٹھ سیدھی نہیں کرتا۔“ (مسند امام احمد، 8/386، حدیث: 22705)

مال کے چور سے نماز کا چور بدتر ہے

حضرت مفتی احمد یار خان رحمۃ اللہ علیہ اس حدیث پاک کے تحت فرماتے ہیں: ”معلوم ہوا کہ مال کے چور سے نماز کا چور بدتر ہے کیونکہ مال کا چور اگر سزا بھی پاتا ہے تو (چوری کے مال سے) کچھ نہ کچھ نفع بھی اٹھالیتا ہے مگر نماز کا چور سزا پوری پائے گا اس کے لئے نفع کی کوئی صورت نہیں۔ مال کا چور ”بندے کا حق“ مارتا ہے جبکہ نماز کا چور ”اللہ پاک کا حق۔“ یہ حالت ان کی ہے جو نماز کو ناقص پڑھتے ہیں، اس سے وہ لوگ درسِ عبرت حاصل کریں جو سرے سے نماز پڑھتے ہی نہیں۔“ (مرآة المناجیح، 2/78)

بُرے خاتمے کی وعید

حضرت حُدَیْفہ بن یَمَان رضی اللہ عنہ نے ایک شخص کو دیکھا جو نماز پڑھتے ہوئے رُکوع و سُجود پورے ادا نہیں کرتا تھا تو اُس سے فرمایا: ”تم نے نماز نہیں پڑھی اور اگر تم اسی حالت میں انتقال کر جاؤ تو حضرت محمد مصطفیٰ صلی اللہ علیہ وآلہ وسلم کے طریقے پر تمہاری موت واقع نہیں ہوگی۔“ (بخاری، 1/284، حدیث: 808) نسائی شریف کی روایت میں یہ بھی ہے کہ آپ رضی اللہ عنہ نے پوچھا: تم کب سے اس طرح نماز پڑھ رہے ہو؟ اُس نے کہا: چالیس سال سے تو آپ نے اس سے ارشاد فرمایا: ”تم نے چالیس سال سے نماز ہی نہیں پڑھی اور اگر اس حالت میں تمہیں موت آگئی تو دینِ محمدی پر نہیں مرو گے۔“ (نسائی، ص 225، حدیث: 1309)

کوٹے کی طرح چونچ نہ مارو

حضرت عبد الرحمن بن شیبہ رضی اللہ عنہ فرماتے ہیں کہ نبی کریم صلی اللہ علیہ وآلہ وسلم نے کوٹے کی سی ٹھونگ (یعنی چونچ) مارنے اور دَرندے کی طرح ہاتھ بچھانے سے منع فرمایا۔ (ابوداؤد، 1/328، حدیث: 862)

شرح حدیث

یعنی ساجد (سجدہ کرنے والا) سجدہ ایسی جلدی جلدی نہ کرے جیسے کوڑا زمین پر چونچ مار کر فوراً اٹھالیتا ہے اور سجدے میں کہنیاں زمین سے نہ لگائے جیسے کتا، بھیڑیا وغیرہ بیٹھتے وقت لگا لیتے ہیں۔ (مرآة المناجیح، 2/87)

جلدی نماز پڑھنے والے کی مثال

حضرت ابو موسیٰ اشعری رضی اللہ عنہ سے روایت ہے کہ اللہ پاک کے پیارے رسول صلی اللہ علیہ وآلہ وسلم نے ارشاد فرمایا: جو شخص رُکوع پورے طور پر ادا نہیں کرتا اور سجدوں

میں ٹھونگیں (یعنی چونچیں) مارتا ہے اس کی مثال اُس بھوکے کی سی ہے جو ایک یاد و کھجور کھائے تو یہ اس کی بھوک کو دور نہیں کر سکتی۔ (الترغیب والترہیب، 1/199، حدیث: 7)

دو بار نماز پڑھوائی

حضرت ابو ہریرہ رضی اللہ عنہ سے روایت ہے کہ ایک شخص مسجد میں آیا، رحمتِ عالم صلی اللہ علیہ وآلہ وسلم مسجد کے ایک کونے میں جلوہ گر تھے، اس شخص نے نماز پڑھی اور حضورِ اکرم صلی اللہ علیہ وآلہ وسلم کو سلام کیا، اُس سے نبی کریم صلی اللہ علیہ وآلہ وسلم نے فرمایا: وَعَلَيْكَ السَّلَام، لوٹ جاؤ، نماز پڑھو، تم نے نماز نہیں پڑھی! وہ لوٹ گیا نماز پڑھی پھر آیا سلام کیا، آپ صلی اللہ علیہ وآلہ وسلم نے فرمایا: وَعَلَيْكَ السَّلَام، لوٹ جاؤ، نماز پڑھو، تم نے نماز نہیں پڑھی! اس نے دوسری بار یا اس کے بھی بعد عرض کی: يَا رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ! مجھے سکھا دیجئے۔ آپ صلی اللہ علیہ وآلہ وسلم نے فرمایا: ”جب تم نماز کی طرف اٹھو تو وضو پورا کرو پھر کعبے کو منہ کرو، پھر تکبیر کہو، پھر جس قدر قرآن آسان ہو پڑھ لو پھر زُكُوع کرو حتیٰ کہ زُكُوع میں مُطْمَئِنُّ ہو جاؤ پھر اٹھو حتیٰ کہ سیدھے کھڑے ہو جاؤ پھر سجدہ کرو حتیٰ کہ سجدے میں مُطْمَئِنُّ ہو جاؤ پھر اٹھو حتیٰ کہ اطمینان سے بیٹھ جاؤ پھر سجدہ کرو حتیٰ کہ سجدے میں مُطْمَئِنُّ ہو جاؤ پھر اٹھو حتیٰ کہ اطمینان سے بیٹھ جاؤ، پھر اپنی ساری نماز میں یہی کرو۔“

(بخاری، 4/172، حدیث: 6251)

رسولِ اکرم صلی اللہ علیہ وآلہ وسلم سے ملتی جلتی نماز (واقعہ)

تابعی بزرگ امیر المؤمنین حضرت عمر بن عبدالعزیز رحمۃ اللہ علیہ سنتوں پر عمل کی بھرپور کوشش کیا کرتے تھے۔ جب آپ حاکمِ مدینہ تھے اُن دنوں نبی کریم صلی اللہ علیہ وآلہ وسلم کے خادمِ خاص حضرت انس بن مالک رضی اللہ عنہ عراق سے مدینے شریف آئے تو

حضرت عمر بن عبد العزیز رحمۃ اللہ علیہ کے پیچھے نماز پڑھی۔ انہیں حضرت عمر بن عبد العزیز رحمۃ اللہ علیہ کی نماز بہت پسند آئی، چنانچہ نماز پڑھنے کے بعد فرمایا: ”مَا رَأَيْتُ أَحَدًا أَشْبَهَ بِصَلَاةِ النَّبِيِّ مِنْ هَذَا الْغُلَامِ يَعْنِي مِثْلِي فِي اس نوجوان سے بڑھ کر رسول اکرم صلی اللہ علیہ وآلہ وسلم سے ملتی جلتی نماز پڑھنے والا کوئی نہیں دیکھا۔“ (سیرت عمر بن عبد العزیز لابن الجوزی، ص 34)

اللَّهُ رَبُّ الْعَرْشَاتِ كِي ان سب پر رحمت ہو اور ان کے صدقے ہماری بے حساب مغفرت ہو۔

امین بِجَاةِ خَاتِمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ

نمازِ اعلیٰ حضرت

حضرت مولانا محمد حسین چشتی نظامی رحمۃ اللہ علیہ فرماتے ہیں: اعلیٰ حضرت، امام احمد رضا خان رحمۃ اللہ علیہ جس قدر احتیاط سے نماز پڑھتے تھے، آج کل یہ بات نظر نہیں آتی۔ ہمیشہ میری دو رکعت ان کی ایک رکعت میں ہوتی تھی اور دوسرے لوگ میری چار رکعت میں کم سے کم چھ رکعت بلکہ آٹھ رکعت پڑھ لیا کرتے تھے۔ (حیاتِ اعلیٰ حضرت، 1/154) اللہ ربُّ العرشَاتِ کی ان سب پر رحمت ہو اور ان کے صدقے ہماری بے حساب مغفرت ہو۔

امین بِجَاةِ خَاتِمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ

صَلُّوا عَلَيَّ الْحَبِيبِ ﷺ صَلَّى اللَّهُ عَلَيَّ مُحَمَّدٍ

آقا کی قرأت.... مرحبا!

اسی طرح نماز میں خشوع پانے کیلئے تلاوت ٹھہر ٹھہر کر کی جائے اور جہاں جہاں شرعی رخصت ہو وہاں مثلاً رات تنہائی میں تہجد وغیرہ کے اندر نہایت خوش الحانی سے قرآن کریم پڑھا جائے۔ تابعی بزرگ حضرت یعلیٰ بن مملک رحمۃ اللہ علیہ نے اُمّ المؤمنین تمام مسلمانوں کی پیاری پیاری امی جان، حضرت بی بی ام سلمہ رضی اللہ عنہا سے

تاجدارِ رسالت صلی اللہ علیہ والہ وسلم کی قراءت کے بارے میں پوچھا تو آپ رضی اللہ عنہا نے سرکارِ مدینہ صلی اللہ علیہ والہ وسلم کی ایسی قراءت بیان کی جس کا ایک ایک حرف واضح تھا۔
(نسائی، ص 284، حدیث: 1626 طحا)

قرآنِ کریم تھوڑا پڑھو مگر دُرُست پڑھو

حضرت مفتی احمد یار خان رحمۃ اللہ علیہ ”مرآة المناجیح“ میں فرماتے ہیں: یعنی آپ (صلی اللہ علیہ والہ وسلم) کی قراءت نہایت آہستگی سے اور صاف تھی، جس سے ہر کلمہ جُداگانہ سمجھ میں آتا تھا اور ہر کلمے کے حروف ح، ع، ز، ذ، ظ، ض واضح طور پر سمجھ لیے جاتے تھے۔ ایک کلمہ دوسرے سے مخلوط (یعنی گڈنڈ) نہ ہوتا تھا، تلاوتِ قرآنِ کریم کا یہ ہی طریقہ چاہیے، زیادہ پڑھنے کی کوشش نہ کرو، (اگرچہ تھوڑا پڑھو مگر) دُرُست پڑھنے کی کوشش کرو۔
(مرآة المناجیح، 2/247)

اچھا قاری وہ جو اللہ سے ڈرنے والا ہو

حضرت طاءوس رحمۃ اللہ علیہ بیان کرتے ہیں کہ نبی کریم صلی اللہ علیہ والہ وسلم کی خدمت میں عرض کیا گیا: کون شخص قرآنِ کریم میں خوش آواز اور اچھی قراءت والا ہے؟ فرمایا: وہ کہ جب تم اُسے قرآن پڑھتے سُنو تو محسوس کرو کہ وہ اللہ پاک سے ڈر رہا ہے۔
(دارئ، 2/563، حدیث: 3489)

.....سننے والوں کے رونگٹے کھڑے ہو جاتے

حضرت مفتی احمد یار خان رحمۃ اللہ علیہ اِس حدیثِ پاک کے تحت فرماتے ہیں: یہ حدیث اُن تمام احادیث کی شرح ہے جس میں اچھی آواز، اچھی تلاوت کا حکم دیا گیا یعنی دَرْدِوِلِ والی اَدَا اور خوفِ خدا والی قراءت اچھی ہے، نفسِ آواز (یعنی پڑھنے والے کی اصل آواز) باریک ہو یا موٹی۔ بعض بُرزگوں کو دیکھا گیا کہ اُن کی آواز موٹی تھی مگر اُن کی

تلاوت سے خود اُن کے اور سننے والوں کے رونگٹے کھڑے ہو جاتے تھے، دل کانپ جاتے تھے، اللہ پاک ایسی تلاوت نصیب کرے۔ آمین۔ (مرآة المنجیح، 3/274)

تلاوتِ قرآن کرنا یقیناً بہت بڑی سعادت ہے، قرآن کریم کا ایک حَرْف پڑھنے پر 10 نیکیوں کا ثواب ملتا ہے، چنانچہ فرمانِ مصطفیٰ صلی اللہ علیہ والہ وسلم ہے: ”جو شخص کتاب اللہ کا ایک حَرْف پڑھے گا، اُس کو ایک نیکی ملے گی جو دس کے برابر ہوگی۔ میں یہ نہیں کہتا اَلَمْ ایک حَرْف ہے، بلکہ اَلِف ایک حَرْف، لام ایک حَرْف اور میم ایک حَرْف ہے۔“
(ترمذی، 4/417، حدیث: 2919)

ہر حرف کے بدلے 100 نیکیاں

امیر المؤمنین، مسلمانوں کے چوتھے خلیفہ، حضرت علیُّ المرتضیٰ رضی اللہ عنہ فرماتے ہیں: جو نماز میں کھڑے ہو کر قرآن کی تلاوت کرے اس کے لئے ہر حرف کے بدلے 100 نیکیاں ہیں اور جو نماز میں بیٹھ کر تلاوت کرے اس کے لئے ہر حرف کے بدلے 50 نیکیاں ہیں اور جو نماز کے علاوہ با وضو تلاوت کرے اس کے لئے 25 نیکیاں ہیں اور جو بغیر وضو تلاوت کرے اس کے لئے 10 نیکیاں ہیں اور رات کا قیام افضل ہے کیونکہ اس وقت دل زیادہ فارغ ہوتا ہے۔ (احیاء العلوم، 1/366) (احیاء العلوم، اردو، 1/831)

بعض اسلامی بھائی نہایت تیز رفتاری سے قرآن کریم پڑھتے ہیں تاکہ زیادہ سے زیادہ تلاوت کی سعادت حاصل کر لیں مگر دورانِ تلاوت قواعدِ تجوید کی رعایت نہیں کرتے اور غلط سلاط پڑھ جاتے ہیں، حالانکہ قرآن کریم کے حُرُوف کی دُرُست ادائیگی اور غلط پڑھنے سے بچنا فرضِ عین ہے، چنانچہ اعلیٰ حضرت، امام احمد رضا خان رحمۃ اللہ علیہ فرماتے ہیں: ”بلاشبہ اتنی تجوید جس سے تصحیح (تص۔ جی۔ ح) حُرُوف ہو (یعنی حُرُوف دُرُست ادا ہوں) اور غلط

خوانی (یعنی غلط پڑھنے) سے بچے، فرضِ عین ہے۔“ (فتاویٰ رضویہ، 6/343)

قرآن پاک ٹھہر ٹھہر کر پڑھنا چاہیے

پارہ 29 سُوْرَةُ الْمُرْسَلِ کی چوتھی آیت میں ارشادِ ربانی ہے: ﴿وَسَاءَلِ الْقُرْآنَ تَنْزِيْلًا ۝﴾

”ترجمہ کنز الایمان: اور قرآن خوب ٹھہر ٹھہر کر پڑھو۔“

میرے آقا علی حضرت رحمۃ اللہ علیہ ”ترتیل“ کی وضاحت کرتے ہوئے نقل کرتے ہیں: ”قرآن مجید اس طرح آہستہ اور ٹھہر کر پڑھو کہ سننے والا اس کی آیات والفاظ گن سکے۔“ (فتاویٰ رضویہ، 6/276) نیز فرض نماز میں اس طرح تلاوت کرے کہ جُدا جُدا ہر حرف سمجھ آئے، تراویح میں مُتَوَسِّط (یعنی درمیانے) طریقے پر اور رات کے نوافل میں اتنی تیز پڑھ سکتا ہے جسے وہ سمجھ سکے۔ (در مختار، 2/320) ”مد اِراک“ میں ہے: ”اطمینان کے ساتھ حروف جُدا جُدا، وُوقِف (یعنی ٹھہرنے وغیرہ کی علامات) کی حفاظت اور تمام حرکات (یعنی زیر، زبر وغیرہ) کی ادائیگی کا خاص خیال رکھنا ہے۔“ ”تَنْزِيْلًا“ (یعنی خوب ٹھہر ٹھہر کر) اس مسئلے میں تاکید پیدا کر رہا ہے کہ یہ بات تلاوت کرنے والے کے لئے نہایت ہی ضروری ہے۔“ (تفسیر مدارک، ص 1292، فتاویٰ رضویہ، 6/278، 279) (ترتیل کے احکام جاننے کیلئے فتاویٰ رضویہ جلد 6 صفحہ 275 تا 282 کا مطالعہ فرمائیے)

عوام درمیانہ درجے کی جلدی والی تلاوت کریں

فتاویٰ رضویہ جلد 7 صفحہ 478 تا 479 پر آہستہ اور درمیانہ رفتار سے پڑھنے کے حوالے سے بہت خوب صورت کلام کیا گیا ہے، یہاں اس کا خلاصہ آسان لفظوں میں عرض کرنے کی کوشش کی جاتی ہے: جو لوگ قرآن کریم پڑھنے میں غور فکر کرنے کی صلاحیت

نہیں رکھتے اُن کیلئے تلاوت کرنے میں درمیانہ درجے کی جلدی ہی افضل ہونی چاہئے کہ جس قدر جلدی پڑھیں گے اُسی قدر تلاوت زیادہ ہوگی اور قرآن کریم کے ہر حرف پر 10 نیکیاں ہیں، 100 کی جگہ 500 حروف پڑھیں گے تو ہزار کی جگہ پانچ ہزار نیکیاں ملیں گی اور ہر ثواب سمجھنے ہی پر منحصر نہیں۔

واقعہ: حضرت امام احمد بن حنبل رحمۃ اللہ علیہ نے اللہ پاک کی خواب میں زیارت کی تو عرض کی: اے میرے رب! کیا چیز تیرے بندوں کو تیرے عذاب سے چھڑانے والی ہے؟ فرمایا: میری کتاب (یعنی قرآن کریم)۔ عرض کی: اسے سمجھ کر پڑھنا یا بغیر سمجھے؟ فرمایا: (دونوں طرح یعنی) سمجھ کر (پڑھنا) اور بغیر سمجھے (پڑھنا)۔ (تفصیل کیلئے دیکھئے: فتاویٰ رضویہ جلد 7 صفحہ 478، 479)

تلاوت کی توفیق دیدے الہی گناہوں کی ہو دُور دل سے سیاہی

صَلُّوا عَلَيَّ الْحَبِيبِ ﷺ صَلَّى اللَّهُ عَلَيَّ مُحَمَّدٍ

نماز کے ضروری مسائل جاننا ضروری ہے

نماز کے ضروری مسائل جاننا ضروری ہے کیونکہ جو نماز کے فرائض، واجبات، سننیں اور نماز کو فاسد کرنے (یعنی توڑنے) والی چیزوں وغیرہ کا علم رکھتا ہے وہ اچھی طرح نماز پڑھ سکتا ہے جبکہ جو نماز کے ضروری مسائل سے ناواقف ہے وہ درست نماز کیوں کر ادا کر سکے گا! یاد رہے! جس پر نماز فرض ہے اُس پر نماز کے ضروری مسائل جاننا بھی فرض ہے۔

دولھے کی نماز (واقعہ)

اے عاشقانِ رسول! انتہائی نازک دور آ گیا ہے، ہمارے یہاں ایسے مسلمانوں کی بھی ایک تعداد مل سکتی ہے جن کو نماز پڑھنا بالکل بھی نہیں آتا، جیسا کہ دعوتِ اسلامی کے ایک

مدنی اسلامی بھائی کا بیان ہے کہ میں کراچی کی ایک مسجد میں امام ہوں۔ ایک رات عشا کی نماز کے بعد مدرسۃ المدینہ (برائے بالغان) کے سلسلے میں ہم کچھ اسلامی بھائی مسجد میں موجود تھے کہ ایک دولہا اپنے چند دوستوں سمیت مسجد میں آیا اور مجھ سے کہنے لگا کہ مجھے نماز پڑھا دیجئے۔ میں نے جواباً کہا کہ نماز تو میں نے پڑھا دی ہے، آپ اپنی پڑھ لیجئے۔ اُس نے پھر کہا کہ نہیں مجھے آپ نماز پڑھا دیجئے تو اب میں اس کی بات سمجھا کہ وہ کہہ رہا ہے: مجھے سرے سے نماز پڑھنا ہی نہیں آتی لہذا آپ مجھے اس کا طریقہ بتا دیجئے۔ میں نے ایک سُلجھے ہوئے اسلامی بھائی کو کہا کہ آپ انہیں طریقہ بتا دیجئے۔ انہوں نے طریقہ بتایا مگر اس 34 سالہ دولھے کو رُکوع، سُجود، اَلتَّحِيَّات وغیرہ کے متعلق کچھ بھی پتا نہیں تھا کہ یہ کس کو کہتے ہیں اور کیسے کرتے ہیں! حتیٰ کہ اسے ایک ایک چیز بتانی پڑی کہ ہاتھ کانوں تک اٹھا کر ناف کے نیچے باندھیں، رُکوع و سجدہ اس طرح کریں، یوں شروع سے آخر تک انہیں ایک ایک چیز بتائی گئی اور ہاں، وہ دولہا نمازِ عشا پڑھنے کیلئے نہیں بلکہ اس لیے آیا تھا کہ ان کی برادری میں شادی کے موقع پر دولہا کو دو رکعت نفل ادا کرنے کی رسم ہوتی ہے۔

مسجد تو بنادی شب بھر میں ایماں کی حرارت والوں نے
مَن اپنا پُرانا پاپی ہے برسوں میں نمازی بن نہ سکا

”قبر کی پہلی رات“ نامی بیان نے زندگی بدل دی

اے عاشقانِ نماز! نمازوں میں جلد بازی کی عادت مٹانے، نمازوں کے ضروری احکام سے آگاہی پانے اور نمازوں میں خُشوع و خُضوع کا جذبہ بڑھانے کیلئے مدنی قافلوں میں سفر کا معمول بنائے۔ آپ کی ترغیب کیلئے ایک ’مدنی بہار‘ پیش کی جاتی ہے: چنانچہ ڈہرکی (ضلع گھوٹکی، سندھ) کے اسلامی بھائی (عمر تقریباً 24 سال) دنیا دار قسم کے نوجوان تھے جو دینی

معلومات سے کوسوں دُور تھے۔ نمازوں کی پابندی نہ روزوں کا خیال! کچھ بھی تو نہ تھا۔ بُرے دوستوں کے ساتھ آوارہ گردی کرنا، فلمیں ڈرامے دیکھنا ان کا معمول تھا۔ بُری صحبت کی وجہ سے شراب بھی پینے لگے تھے۔ ان جیسے بھٹکے ہوئے انسان کو نیکیوں کی شاہراہ پر گامزن کرنے کا سہرا دعوتِ اسلامی کے ایک مُتَلَبِّغ کے سر پہے جنہوں نے ان پر انفرادی کوشش کرتے ہوئے ہفتہ وار سنتوں بھرے اجتماع کی دعوت دی اور اَلْحَمْدُ لِلّٰہ! انہوں نے اس اجتماع میں شرکت کی۔ ان پر تھوڑا بہت اثر ضرور ہوا مگر گناہوں میں قید ہونے کی وجہ سے وہ دعوتِ اسلامی کی زیادہ برکتیں سمیٹنے سے محروم رہے۔ پھر کچھ عرصے بعد انہی اسلامی بھائی نے ان کو عاشقانِ رسول کے ساتھ تین دن کے مدنی قافلے میں سفر کی دعوت دی جس پر لبتیک کہتے ہوئے انہوں نے راہِ خدا میں سفر اختیار کیا۔ دورانِ مدنی قافلہ ایک مُتَلَبِّغ نے 63 دن کا مدنی تربیتی کورس کرنے کا ذہن دیا اور انہیں یہ کورس کرنے کی بھی سعادت نصیب ہو گئی۔ اسی کورس کے دوران فیضانِ مدینہ کراچی میں ہونے والے تین دن کے تربیتی اجتماع میں شرکت کا موقع بھی ملا جہاں انہوں نے بیان ”قبر کی پہلی رات“ سنا تو ان کے دل میں تبدیلی برپا ہو گئی اور انہوں نے اپنے پچھلے گناہوں سے توبہ کرتے ہوئے سنتوں بھر اُحلیہ اپنانے کی پکی نیت کر لی۔ اَلْحَمْدُ لِلّٰہ! انہیں ایک مسجد میں امامت کی سعادت بھی حاصل ہوئی اور علاقائی مشاورت کے نگران کی حیثیت سے دعوتِ اسلامی کا دینی کام کرنے کی ذمّے داری بھی ملی۔

تِرا شکر مولا دیا دینی ماحول نہ چھوٹے کبھی بھی خدا دینی ماحول

(وسائلِ بخشش، ص 647)

صَلُّوا عَلَی الْحَبِیْب ❀❀❀ صَلَّی اللّٰہُ عَلَی مُحَمَّد

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ اِنَّ اَعْمَالَ الْاُمَّةِ بِالْاَقْوَامِ بِالَّذِيْنَ اَشْفَعُوْا بِهٖمْ يَوْمَ الْقِيٰمَةِ وَبِهٖمْ اَلْوَقْتِ الْاَوْثَقِ

اگلے ہفتے کا رسالہ



978-969-722-724-2



01082525



فیضانِ مدینہ، محلہ سوداگران، پرائیویٹ سٹریٹ منٹری کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net